

...አላነበባችሁምን?

ከበደ በከፊል፡ ግንቦት 2002/ May '10

ከአንድ ዓመት በፊት አንዲት እህት እቤታችን መጣች። በክርስቶስ ያመነች፤ ባለትዳርና የወጣት ልጆች እናት ናት። ከሰላምታ በኋላ ጥቂት የመግቢያ ነገሮችን ከተጨዋውትን በኋላ በቤተሰብዋ ውስጥ ችግር እንዳለ ነገረችኝ። በአጠቃላይ የሆነ ችግር እንዳለ እንጂ ችግሩ ምን እንደሆነ በግልጽ አልነገረችኝም። በተዘዋዋሪ መንገድ ችግሩን ግልጽ አድርጋ እንድትነግረኝ ያደረግሁት ሙከራ አልተሳካልኝም። ዝርዝር ነገር ሳይገለጽ እንዴት ልረዳት እንደሚችል ግራ ገባኝ። አንድ ነገር ማለት እንዳለብኝ በውስጤ ስለተሰማኝ «ችግርን ለእግዚአብሔር ግልጽ አድርጎ በጸሎት መንገርና በጉዳዩም ላይ መጽሐፍ ቅዱስ የሚያስተምረውን ነገር ለማወቅ ጥረት ማድረግ ጠቃሚ ነው» አልኩት።

ለጥቂት ደቂቃዎች በመሐላችን ዝምታ ሰፈነ። ትኩር ብላ ወለሉን እያየች ማሰብ ጀመረች። ከዚያ ቀና ብላ «የሚነበብ የጋብቻ መጽሐፍ አለህ ወይ?» አለችኝ። በጣም በመገረም «አዎን ብዙ የጋብቻ መጻሕፍት አሉኝ» ብዬ ነገርኩት። አንድ ብዙ የጋብቻና የቤተሰብ ችግሮችን በዝርዝር በመግለጽ የመፍትሔ ሐሳቦችን የሚጠቁም መጽሐፍ ሰጥኳት። ምናልባት በመጽሐፉ ውስጥ የቤተሰብዋን ችግር ታገኛለች ብዬ በማሰብ ነበር መጽሐፉን የመረጥኩት።

ከሁለት ወራት በኋላ መጽሐፉን መለስቻልኝ። መጽሐፉ ባደውን ሳይሆን ከምስጋና ጭምር ተመለሰ። «እግዚአብሔር ይባርክህ!» በማለት ጀመረችና «እግዚአብሔር ይህን መጽሐፍ ተጠቅሞ ለቤተሰቤ ችግር መፍትሔ ሰጠኝ» አለችኝ። እኔን ለማመስገን ብቻ ሊሆን ይችላል ብዬ ስለሰበክ «እስቲ እንዴት ይህ መጽሐፍ ችግርሽን እንደ ፈታልሽ ንገረኝ?» ብዬ ጠየቁት። መጽሐፉን ከባለቤትዋ ጋር አብረው ከመጀመሪያው እስከ መጨረሻው ድረስ አነበብ። አንድ ርዕስ በሚጨርሱበት ጊዜ ምን እንደተማሩበት ይነጋገራሉ፤ ይከራከራሉ፤ በመጨረሻም አንድ ነጥብ ላይ ተስማምተው ወደ ሌላ ነጥብ ያልፋሉ። በዚህ ዐይነት ሁኔታ መጽሐፉን አንብበው ጨረሱ። በሂደት በመካከላቸው የነበረው ችግር ተፈታ። የቀድሞ መልካም ግኝቶቻቸው ታደሱ፤ ሰላምና ደስታቸው እንደተመለሰ አጫወተችኝ። በአርግጥ ያለ ሦስተኛ ሰው ጣልቃ ገብነት የትዳር ችግራቸውን መጽሐፉን እያነበቡ በመነጋገር መፍታት መቻላቸው ብስለታቸውን ያሳያል።

የሰማሁት ምስክርነት በጣም ገረመኝ። እግዚአብሔር በመጽሐፍ ተጠቅሞ የባልና ሚስትን ችግር ሊፈታ እንደሚችልም ይበልጥ እንዳምን ረዳኝ። በተለይ ባልና ሚስት ችግራቸውን ለአማካሪ ግልጽ አድርጎ በማይናገሩበትና ሙያዊ የሆነ የማማከር አገልግሎት ባልዳበረበት ዐውድ ማንበብ የሚችሉ ባልና ሚስት የተለያዩ የጋብቻ መጻሕፍትን ማንበብ ቢለማመዱ ብዙ ችግሮቻቸውን በራሳቸው መፍታት የሚችሉበት እውቀትና ክህሎት እንደሚያገኙ አምናለሁ።

በርዕሱ ላይ የተጠቀሰው ሐሳብ የተወሰደው ከማቴዎስ ወንጌል 19:4-5 ላይ ነው። «ፈጣሪ በመጀመሪያ ወንድና ሴት አድርጎ እንደ ፈጠራቸው አላነበባችሁም? እንዲህም አለ፤ ሰው አባቱንና እናቱን ይተዋል፤ ከሚስቱም ጋር ይጣመራል፤ ሁለቱም አንድ ሥጋ ይሆናሉ የተባለው በዚህ ምክንያት አይደለም?» ይላል። ይህን ቃል የተናገረው ጌታ ኢየሱስ ክርስቶስ ነው። ኢየሱስ

ይህን ቃል የተናገረው ፈረሳውያን አንድ ሰው በሆነ ምክንያት ሁሉ ሚስቱን መፍታት እንደሚችል በጠየቁበት ጊዜ ነው። ማንኛውም ጊዜ ሲያደርጉት እንደነበር ሁሉ በዚህ ጊዜም እርሱን ለመፈተን ብለው ይህን ጥያቄ አቀረቡለት። ለመልሱ መሠረት የሆነውን ሐሳብ የወሰደው ከቅዱሳን መጻሕፍት ውስጥ በመሆኑና እነዚህ ጥያቄውን ያቀረቡለት ሰዎች ደግሞ መጻሕፍትን እንደሚያውቁ ስለሚገመት እነርሱ አንብበው እንደሆነ ጠየቃቸው።

በዚህ ክፍል ውስጥ ለጋብቻ ችግር መንስኤ የሆነው ነገር የተከሰተው አንዱ እግዚአብሔር ለጋብቻ ያለውን የመጀመሪያውን ዕቅድ በትክክል ካለመረዳት የተነሣ ነው። «አላነበባችሁምን?» የሚለው ሐሳብ አድማጮቹ መልዕክቱን አለማወቃቸውን ወይም ትክክለኛ ባልሆነ መንገድ መረዳታቸውን ሊያመለክት ይችላል። ችግሩ ካለማንበብ/ካለማወቅ ወይም በትክክል ካለመረዳት ስለመጣ መፍትሔ የሚያገኘውም የእግዚአብሔርን መልዕክት በማንበብ/በማወቅና በትክክል በመረዳት እንደሆነ እንደገለጸላቸው አስባለሁ።

የኢየሱስ ምላሽ ሌላው ገጽታ ደግሞ እነዚህ ሰዎች የእግዚአብሔር ቃል ስለ ጋብቻ የሚያስተምረውን መሠረታዊ ትምህርት ያውቁታል፤ ነገር ግን በተለያዩ የራሳቸው ምክንያቶች ትክክለኛውን ትምህርት በሕይወታቸው እየተገበሩ አልነበሩም። ስለዚህ ኢየሱስ ለእነርሱም መልዕክት ነበረው። «የእግዚአብሔር ቃል ከመጀመሪያው የሚናገረውን እንጂ የራሳችሁን ሐሳብ መተግበር የለባችሁም» የሚል መልዕክት እያስተላለፈላቸው ነው።

ስለዚህ በጋብቻ ችግር መንስኤ የሚሆኑ ነገሮች የሚመነጩት ከሁለት ዋና ነገሮች እንደሆኑ እንመለከታለን። የመጀመሪያው የእግዚአብሔር ቃል ስለ ጋብቻና ቤተሰብ የሚያስተምረውን መሠረታዊ እውቀት ካለማወቅ ነው። ሁለተኛው ደግሞ እውነቱን እያወቁ ነገር ግን ያወቁትን ቁም ነገር አለመተግበር ነው። ስለዚህ አንድ ሰው «የጋብቻ ችግራችሁ መንስኤው አለማወቅ ወይስ ያወቃችሁትን አለመተግበር ነው?» ብሎ ቢጠይቀን መልሱ እንደ ተጠየቁ ባለትዳሮች ሁኔታ ይወሰናል። በአጠቃላይ መልኩ ሲታይ ግን ስለ ጋብቻ መጽሐፍ ቅዱሳዊ መሠረት ያለው እውቀት ማጣትና ያወቁትን ደግሞ በተግባር አለመተርጎም እንደ ጋብቻ ችግር መንስኤዎች ይታያሉ።

በዚህ ጽሑፍ ውስጥ በቅድሚያ ባለትዳሮች ስለ ጋብቻ ያላቸውን እውቀት ለማሳደግ ማድረግ የሚገባቸውን አንድ ዋና ሐሳብ እንመለከታለን። ይኸውም መጽሐፍ ቅዱስ ስለጋብቻ የሚያስተምረውን ትምህርት ማንበብ ነው። መጽሐፍን ማንበብ ምን ጥቅም እንዳለው፤ ባልና ሚስት (ቤተሰብ) እንዳያነብ የሚያደርጉ ተግዳሮቶች ምን እንደሆኑና በመጨረሻም የባልና ሚስትን (ቤተሰብን) የንባብ ባሕል እንዴት አድርገን ማሻሻል እንደምንችል ጠቃሚ ሐሳቦችን እንቃኛለን። በመቀጠልም ሰዎች ያነበቡትን እውቀት ተግባራዊ በማድረግ የጋብቻ ሕይወታቸውን የማያሻሽሉበት ምክንያት ምን እንደሆነና ያወቁትን ነገር ለመተግበር የሚረዱ ምክሮችን መጽሐፍ ቅዱስን ማዕከል ባደረገ መልኩ እናነሳለን።

(1) ለማወቅ ማንበብ

ጌታ ኢየሱስ ሰዎች ማንበብና ማወቅ እንደሚገባቸው በብዙ ሥፍራዎች ላይ ተናግሯል። ሰዎች ወደ ስህተት ትምህርትና ድርጊት ከሚገቡበት ምክንያቶች አንዱ መጻሕፍትን አለማወቃቸው ነው (ማቴ22:29)። ስለዚህ በትክክለኛው አስተምርሆ ለመኖር ከተፈለገ ቅዱሳት መጻሕፍት የሚያስተምሩትን ትምህርት በሚገባ ማወቅ ያስፈልጋል። ደቀመዛሙርቱ የሰሙትን ነገር ባለማስተዋል እርሱ የሰጣቸውን ተልዕኮ ይዞ መሄድ ቀርቶ በግላቸው በእምነቱ የመቆማቸው ጉዳይ አሳሳቢ ደረጃ ላይ በደረሰ ጊዜ ያደረገው ነገር ቅዱሳት መጻሕፍትን ያስተውሉ ዘንድ አእምሮአቸውን መክፈት ነበር (ሉቃ23:44)። ይህንንም ያደረገው መጻሕፍትን ለእነርሱ በመግለጽ ነበር። በእምነት ለመኖርና ከእግዚአብሔር የተሰጠውን ተልዕኮ ከግብ ለማድረስ ቅዱሳት መጻሕፍት የሚናገሩትን እውነት በትክክልና በጥልቀት ማወቅ ቁልፍ ነው።

ከእነዚህ ክፍሎች እንደ ክርስቶስ ተከታዮች በዚህ ዓለም ጤናማ የሆነ ሁለንተናዊ ሕይወት እንዲኖረን ከተፈለገ በቅዱሳት መጻሕፍት ውስጥ ስለ ተለያዩ የሕይወት ገጽታዎች የተሰጡትን ትምህርቶች ማወቅ ጠቃሚ ነው። ትክክለኛው እውቀት ሲኖር አደገኛ መሳት አይኖርም፤ በሕይወት ጎዳና ላይ ለሚያጋጥሙ ችግሮች መፍትሔ ለመፈለግ ትክክለኛ አቅጣጫ እናገኛለን፤ እግዚአብሔር በሕይወታችን ለማከናወን የፈለገውን ዓላማ በማወቅ እንፈጽማለን፤ ሌሎችን ሰዎች በችግራቸው ለመርዳት አቅም እናገኛለን።

መጽሐፍን ማንበብ ለቤተሰብ ምን ይጠቅማል?

መጻሕፍትን ማንበብ ብዙ ጥቅሞች እንዳሉት አንብቦ የሚያውቅ ሰው ምስክር ይሆናል። ማንበብ አእምሮን ሲለውጥ፤ አለማንበብ ደግሞ አእምሮ እንደ ተጣለ ብረት እንዲዝግ ያደርጋል ብዬ አስባለሁ። በዚህ ክፍል የእኔ ትኩረት መጻሕፍትን ማንበብ ለቤተሰብ ያለውን ጠቀሜታ በመግለጽ ላይ ይሆናል።

ስለቤተሰብ ትክክለኛ እውቀት ለማግኘት ይጠቅማል። መጻሕፍት የእውቀት ምንጭ ናቸው። በተለይ ቅዱሳት መጻሕፍት ደግሞ ለሰማያዊና ለምድራዊ ሕይወት ጠቃሚ ናቸው። መጻሕፍትን በማንበብ እውቀትና ጥበብን ማግኘት ይቻላል። አሁን ያለንን እውቀት በአብዛኛው ያገኘነው ከመጻሕፍት ነው። በግላችን በማንበብ ወይም ያነበቡ ሰዎች አካፍለውን እውቀቱን አግኝተናል። በትምህርት ቤት የተማርናቸው ብዙ የትምህርት ዐይነቶች ይኖራሉ። ብዙዎቹ ግን ስለ ሳይንስ እንጂ ስለ ሕይወት ክህሎት አያስተምሩም። አንዳንድ ጊዜ በአንድ ትምህርት ክፍተኛ እውቀት ሊኖረን ቢችልም ሕይወትን ግን ፍሬያማ በሆነ መንገድ ለመምራት ትምህርቱ ብዙ ላያስተምረን ይችላል። ይህን ክፍተት ለመሙላት ከትምህርት መስካችን ውጭ ያሉትንም ሕይወታችንን እንዴት መምራት እንደምንችል የሚያስተምሩትን መጻሕፍት ማንበብ ይገባናል።

በጋብቻና ቤተሰብ ላይ ተገቢውን እውቀት ለማግኘት በመጀመሪያ ቅዱሳት መጻሕፍት በዚህ ርዕስ ላይ የሚያስተምሩትን ትምህርት ለማወቅ መጽሐፍ ቅዱስን ማንበብ ያስፈልጋል። የጋብቻና ቤተሰብ መሥራች እግዚአብሔር ነው።

ወደ ጋብቻ ተቋም እንዴት እንደሚገባና በውስጡም እንዴት ስኬታማ በሆነ መንገድ መኖር እንደሚቻል እውነተኛ ማኑዋል ያለው እግዚአብሔር ነው። እግዚአብሔር ለጋብቻና ቤተሰብ ያለውን እውነት በማወቅና በመኖር በዚህ ምድር ላይ ፍሬያማ የሆነ የትዳር ሕይወት መኖር ይቻላል። ለዚህም የእግዚአብሔር ቃል ምን እንደሚያስተምር ማወቁ ተቀዳሚ ሥራችን ይሆናል።

ከመጽሐፍ ቅዱስም በተጨማሪ መጽሐፍ ቅዱስን መሠረት በማድረግ በጋብቻና ቤተሰብ ላይ የተጻፉትን መጻሕፍት ማንበብ ጠቃሚ ነው። አገልጋዮች ወይም የመስኮ ባለሙያዎች ብዙ ተጨንቀው ያበረከቱትን ሥራ እቤታችን ሆነን ማግኘት የምንችለው መጻሕፍትን በማንበብ ነው። የተለያዩ ሥልጠናዎችን በመካፈል በጋብቻና ቤተሰብ ላይ ግንዛቤ ማግኘት ይቻላል። ሆኖም ሥልጠና ሁልጊዜ አይገኝም ወይም እኛ በተለያዩ ምክንያቶች የመሳተፍ ዕድል ላናገኝ እንችላለን። መጻሕፍትን ማንበብ ግን ዘላቂነት ባለው ሁኔታ እውቀትን ለማግኘት ዐይነተኛ መንገድ በመሆኑ መጽሐፍ ቅዱሳዊ መሠረት ያላቸውን መጻሕፍት ለማንበብ ራሳችንን ማስለመድ ይገባናል።

ትክክለኛውን ከተሳሳተው ሐሳብ ለመለየት ያግዛል። እንደ ክርስቲያን ቤተሰብ ልናከብራቸው የሚገቡን መጽሐፍ ቅዱሳዊ መሠረት ያላቸው እሴቶች አሉ። ለምሳሌ ለእርስ በርስ ታማኝ መሆን፤ በግልጽነት አብሮ መኖር፤ እርስ በርስ እውነትን መነጋገር፤ መዋደድ... የሚጠቀሱ ናቸው። ክርስቲያን መባል በራሱ የክርስትናን እሴቶች ለይቶ ካላወቁ ምን ዋጋ አለው? እነዚህን እሴቶች ጠንቅቆ ለማወቅና በግንኙነት ውስጥ ለማሳደግና ለመንከባከብ አጋዥ መጻሕፍትን ማንበብ ያስፈልጋል።

መጽሐፍ ቅዱስን ጠንቅቆ ማወቅና የቤተሰብን ሕይወት በተጨማሪ ሊገልጹ የሚችሉ መጻሕፍትን ማንበብ እውነተኛውን ትምህርት ከሰዎች የግል አስተሳሰብና ባሕላዊ ልማዶች ለይቶ ለማውጣትም ያግዛል። አንዳንድ ጊዜ ቤተሰብ የሚኖርበት ባሕላዊ ዐውድ ከሚያስተምረው አስተሳሰብና የሕይወት ዘይቤ ሳይላቀቅ ሊኖር ይችላል። እንደ ክርስቶስ ተከታይ መኖር የሚገባውን ሕይወት ሳያውቅ እንዲሁ ሲወርድ ሲዋረድ የመጣውን ባሕላዊ አስተሳሰብና ልማዶችን ይዞ ይኖራል። ከእነዚህ አስተሳሰቦችና ልማዶች አንዳንዶቹ ባልና ሚስት እንደ ንደኛዎች በእኩልነት አብረው እንዲኖሩ የማይፈቅዱ ናቸው። ባልና ሚስት የእግዚአብሔር ቃል ስለ ክርስቲያናዊ ጋብቻና ቤተሰብ የሚያስተምረውን በማወቅ ለሕይወታቸው የማይጠቅማቸውን አስተሳሰቦችና ልማዶችን መተው ይገባቸዋል። ይህን ለማድረግ እንደ እግዚአብሔር ቃል ትክክል የሆነውንና ያልሆነውን አጥርቶ መለየትን ይጠይቃል።

መጽሐፍ ቅዱሳዊ መሠረት ያላቸው (ከባሕላችንም ከቃሉ ጋር የሚጣጣሙ) እሴቶች በባልና ሚስት/ በቤተሰብ ግንኙነት ውስጥ እንዲታዩ ከተፈለገ በመጀመሪያ እነዚህን ጠቃሚ እሴቶችን ለይቶ ማወቅ የግድ ነው። ይህን እውቀት ለማግኘት ከሚፈጽሙ መንገዶች ደግሞ አንዱ ማንበብ ነው። የሚያነሱ ባልና ሚስት ለግንኙነታቸው የሚጠቅሙትንና የማይጠቅሙትን ነገሮች ለይተው ያውቃሉ። ከዚያም የማይጠቅማቸውን በመተው ግንኙነታቸውን በሚያጠናክሩ ሐሳቦች ላይ

ያተኩራሉ። ዕለት ዕለት ይህን የመለየቱን ሥራ ያከናውናሉ። በዚህ ዐይነት ሁኔታ ግንኙነታቸው ቀጣይነት ባለው መንገድ እንዲሻሻል ያደርጋሉ።

የባሕርይ ለውጥ ለማምጣት ይረዳል። ባሕርይ የሚለው ስለ አንድ ነገር ጥቅም ወይም ጉዳት በማወቅ ነው። የሚጠቅም ሲሆን ለማድረግና የሚጎዳ ነገር ከሆነ ደግሞ ለመተው ስለ ባሕርይው ውጤት ማወቅ ያስፈልጋል። ማወቅ የባሕርይ ለውጥ እንዲመጣ ባያስገድድም ምቹ ሁኔታዎችን ይፈጥራል። ብዙ መጻሕፍትን የሚያነቡ ሰዎች ከራሳቸው ዓለም ወጥተው የሌሎችን ዓለም ማየት ይችላሉ። የራሳቸው አስተሳሰብና ባሕርይ ከሌሎች ጋር ሲነጻጸር ምን እንደሚመስል መፈተሽ ይችላሉ። በዚህ ሂደት መጥፎ የሆነውን ባሕርያቸውን ለመተው ከሌሎች የሚቀስሙት በጎ ምሳሌነት ይኖራል። በማንበብ ያገኙትን ጠቃሚ ምክሮችን ተግባራዊ እያደረጉ የተሻለ ሰው ወደመሆን ያድጋሉ።

ስለዚህ ሁልጊዜ ተሐድሶ ውስጥ በመሆን በቀጣይነት ማደግ የሚፈልግ ግለሰብም ሆነ ቤተሰብ ማንበብ ይኖርበታል። የማያነብ ቤተሰብ «ባለሀብት ሂደት» የሚለውን መርህ ይከተላል። በዚያ ቤተሰብ ውስጥ ያሉ ሰዎች የማያነቡ ከሆኑ ከዛሬ ነገ በሕይወታቸው/በባሕርያቸው ለውጥ አይታይበትም።

ጊዜን በሚገባ ለመጠቀም ይጠቅማል። አንዳንድ ጊዜ ያለን ጊዜ እንዲሁ በከንቱ ይባክናል። በመኪና ወደ ሥራ ቦታ ስንሄድና ስንመለስ ያለውን ጊዜ እምብዛም አንጠቀምበትም። በወውዳችን በከተማ ውስጥ ባሉ የሕዝብ ማመላለሻዎች እያነበቡ መጓዝ አዳጋች ነው። ሆኖም በታክሲና የመሥሪያ ቤት ሰርቪሶችን የሚጠቀሙ ሰዎች እያነበቡ መጓዝ ይችላሉ። የማያነብ ሰው ሲጓዝ በአእምሮው የተለያዩ ነገሮችን ያስባል ወይም ከጎን ካለው ሰው ጋር ያወራል። በወሬ ከሚገኝ እውቀት ይልቅ መጻሕፍትን በማንበብ የሚገኘው ይልቃል። ስለዚህ በቤተሰብ ላይ የተጻፉትን መጻሕፍትን ቦርሳችን ውስጥ ይዘን መጓዝ ብንለማመድ በጉዞ ላይ ወይም ትራንስፖርት ስንጠብቅ ብናነብ በዓመት ውስጥ ብዙ መጻሕፍትን ማንበብ እንችላለን።

ለቤተሰብ ውይይት ዕድል ይከፍታል። ባልና ሚስት በየግላቸው አንድ ዐይነት ወይም የተለያየ መጻሕፍትን ሊያነቡ ይችላሉ። እያንዳንዳቸው ያነበቡትን መጽሐፍ ሐሳብ ለትዳር ጓደኛቸው ሲያካፍሉ ወይም በጋራ ባነበቡት መጽሐፍ ላይ ውይይት ሲያደርጉ ጥሩ የውይይት መድረክ ይከፈታል። በዚህ ጊዜ ያነበቡትን ብቻ ሳይሆን በሐሳቡ ላይ ያላቸውን የግል ሐሳባቸውንና ስሜታቸውንም ጭምር ለማንጸባረቅ ዕድል ያገኛሉ። በውይይቱ ውስጥ ለራሳቸው ችግር መንስኤ የሆኑትን ምክንያቶችና መፍትሔዎችን ማግኘትም ይከብታል። በዚህ ጽሑፍ መግቢያ ላይ እንደ ተጠቀሱት ባልና ሚስት ባነበቡት ዙሪያ ውይይት እያደረጉ ለብዙ ጊዜ ለከረመ ችግራቸው መፍትሔ ማግኘት ይችላሉ። በተጨማሪም በሁለቱ መካከል በሚደረገው ውይይት የእያንዳንዱ የተግባቦት ክህሎት ይዳበራል።

የማንበብ ልምድን ያዳበራል። ባልና ሚስት በአንድ ጉዳይ ላይ መጻሕፍትን ማንበብ ከጀመሩ፣ በሌሎች ጉዳዮችም ላይ እንዲሁም ማንበብን የመቀጠል ዕድላቸው የሰፋ ነው። ልጆቻቸውም ከእነርሱ አይተው መጻሕፍትን ማንበብ

ይማራሉ። ስለዚህ እንደ ቤተሰብ መጻሕፍትን ማንበብ ወቅታዊ ችግርን ከመፍታትም ያለፈ ዘላቂነት ያለው ውጤት አለው ማለት ነው።

የቤተሰብ የማንበብ ተግዳሮቶች

አንድ ቤተሰብ መጻሕፍትን እንዳያነቡ የሚያደርጉ ብዙ ውጫዊና ውስጣዊ ተግዳሮቶችን መጥቀስ ይቻላል። በተለይ በእኛ ዐውድ ባልና ሚስት እና ወላጆችና ልጆች መጻሕፍትን እንደሚገባ እንዳያነቡ ሊያደርጉአቸው የሚችሉ አያሌ ምክንያቶች ይጠቀሳሉ። በዚህ ጉዳይ ላይ ሰፊ ጥናት ማድረግ የሚቻል እንደሆነ ብገባኝም ለግንዛቤ ያህል ካስተዋልኩት ጥቂት ሐሳቦችን ላካፍላችሁ እወዳለሁ።

መጽሐፍን የማንበብ ጥቅም አለማወቅ፡- ብዙ ሰዎች መጽሐፍን የሚያነቡት ትምህርት ላይ እያሉ ነው። ያውም በትምህርቱ ጥሩ ነጥብ አግኝተው ለማለፍ እንጂ ለእውቀት ብሎ የሚያነብ እምብዛም ይገኛል። አንዳንዶች ከትምህርት ቤት ከወጡ በኋላ መጽሐፍን ዘወር ብለውም አያዩትም።

መጻሕፍትን በቅርብ አለማግኘት፡- በወውዳችን ሰዎች መጻሕፍትን በቅርብ የሚያገኙበት ሁኔታ አልተመቻቸም። ብዙ ቤተሰቦች እሑድ ቤተክርስቲያን ለአምልኮ ይሄዳሉ። ሆኖም ብዙ አጥቢያ ቤተክርስቲያናት የመጽሐፍ መደብር ስለሌላቸው ምዕመናን በቅርብ መጻሕፍትን መግዛት አይችሉም። መጽሐፍ ለመግዛት አቅዶ በቅርባቸው ወደሚገኙ መደብሮች መሄድ ይገባቸዋል። ያ ብቻ ሳይሆን አብዛኛዎቹ ትላልቅ የመጽሐፍ መሸጫ መደብሮች በሥራ ሰዓት እንጂ ከመደበኛ የሥራ ሰዓት ውጭ ክፍት አይደሉም። እንደ ማንኛውም ቢሮ ከጠዋት እስከ 11:30 ይሠራሉ። ሠራተኞች ከቢሮ ሲወጡ መደብሮቹ ዝግ ናቸው። ቅዳሜ ከሰዓት በኋላ ይዘጋሉ። ስለዚህ መጻሕፍት መሸጫ መደብሮችን በቅርብ አለማግኘት ራሱ ሰዎች/ ቤተሰብ መጻሕፍትን ገዝተው እንዳያነቡ አስተዋጽኦ ያደርጋል።

የአገልጋዮች በማንበብ ምሳሌነት አናሳ መሆን፡- በእኛ ሀገር ሁኔታ ሲታይ ብዙ አገልጋዮች ጥሩ አንባቢያን አይደሉም። የመጻሕፍት ወዳጅ የሆኑ ጥቂት አገልጋዮች ብቻ ናቸው። ሰዎች/ቤተሰቦች እንዲያነቡ በቤተክርስቲያን አንብበው ምዕመናን እንዲያነቡ የሚያበረታቱ መጋቢዎች፣ የወንጌል አስተማሪዎች፣ ወንጌላውያንና ሽማግሌዎች ያስፈልጉናል። ያለመታደል ሆኖ በብዙ ሥፍራዎች አንዳንድ ምዕመናን ከሙሉ ጊዜ የወንጌል አገልጋዮች በላይ ያነባሉ። መቼም መጻሕፍትን ማንበብ ያለባቸው ለራሳቸው የሕይወትና አገልግሎት ዕድገት ጠቃሚ መሆኑን በማወቅ እንጂ ለሌሎች ምሳሌ ለመሆን ብቻ ብለው መሆን የለበትም። በአብዛኛው ሥር-ነቀል ለውጥ የሚያመጣ የወንጌል ትምህርት በብዛት የማናገኘው የአገልጋዮች የአገልግሎት ብቃት አናሳ በመሆኑ እንደሆነ አስባለሁ።

የአገልጋዮችን የማንበብ ሁኔታ ስናገር አንድ መጋቢ ትዝ ይለኛል። በአዲስ አበባ ከተማ ትልቅ ከሚባሉ አጥቢያ ቤተክርስቲያን ውስጥ በአንዱ ዋና መጋቢ ነው። አንድ ጊዜ አስተያየት እንዲሰጠኝ ረቂቅ ጽሑፍ ሰጥቼሁ ነበር። ከጥቂት ወራት በኋላ መጽሐፉ ታትሞ ወጣ። ከእኔ ቀድሞ መጽሐፉን ገዝቶ ደወለለኝ። በጣም ገረመኝ። መጽሐፉ ታትሞ በወጣ በሁለተኛው ቀን ገዛው። በተከታታይ መጽሐፍ መደብሮችን ይጎበኛል፣ ይገዛልም። አንድ ቀን ተገናኝተን መጻሕፍትን

ስለማንበብ ስናወራ «እኔ ሳላነብ ከቆየሁ ራሴን ያመኛል» አለኝ። ከብዙ አገልጋዮች የምሰማው መጻሕፍትን ብዙ ሲያነቡ ራሳቸውን እንደሚያማቸው ነው። የዚህ መጋቢ ግን በተቃራኒው ነው። የእርሱ ደግሞ ራሱን የሚያመው መጻሕፍትን ማንበብ ሲተው ነው። ታዲያ ይህ መጋቢ ሲሰብክ ሁሉም ሰው አፋን ከፍቶ ያዳምጠዋል። ስብከቱ አይጠገብም። ለስብከቱ ምሳሌ አያጣም። ደጋግመን ካነበብነው ክፍል እርሱ ቃል ሲያካፍል መልዕክቱ ልዩ ይሆናል። ለዚህም የአገልግሎት ስኬት ምክንያት የሆነው አንዱ መጻሕፍትን ማንበብ ነው።

አገልጋይና ቤተሰቡ አንባቢዎች ሲሆኑ እርሱ የሚያገለግላቸውም ምዕመን አንባቢያን ይሆናሉ ብዬ አስባለሁ። በእኛ ዐውድ አንብበው ሌሎች እንዲያነቡ የሚያበረታቱ አገልጋዮች አናሳ መሆናቸው በክርስቲያን ቤተሰብ ውስጥ የማንበብ ልማድ እንዳይስፋፋ እንዳደረገ እገምታለሁ።

ከመጽሐፍ ይልቅ በዜና ላይ ትኩረት ማድረግ- ወቅታዊ ዜና ያላቸውን ጋዜጦችንና መጽሔቶችን ማንበብ ራስን ከወቅታዊ ሁኔታዎች ጋር ለማስተዋወቅ ጠቃሚ እንደሆነ እገነዘባለሁ። እኔም አልፎ አልፎ ካልሆነ በስተቀር ዜናን እከታተላለሁ። ዜናን በተለያዩ መገናኛ ብዙኃን መከታተል መረጃን ሲሰጥ መጽሐፍን ማንበብ ግን እውቀትን ይሰጣል።

እኔ ወደ መሥሪያ ቤት ስሄድ በአውቶቡስ ውስጥ ሰዎች በአብዛኛው የሚያወሩት ስለ ስፖርት ዜና ነው። ከስፖርትም የእንግሊዝ ወይም የአውሮፓ የእግር ኳስ ጨዋታዎችን ነው። ሰዎች ስላነበቡት መጽሐፍ ወይም ጽሑፍ እርስ በርሳቸው ሲነጋገሩና ሲወያዩበት የሰማሁት ጊዜያት ጥቂት ናቸው። መቼም ለተመልካቶች ወይም ለሰሚዎች ስፖርት ለመዝናኛ ጠቃሚ መሆኑ ብባላችኋል ብዙ ጊዜን በዚህ ማባከን ጥበብ የተሞላበት ምርጫ አይደለም። ከመጠን ያለፈ ነገር ሁሉ ጎጂ ነው።

የንባብ ጊዜ ማጣት- ብዙ ቤተሰቦች መጽሐፍ እንደሚያነቡ ስጠይቃቸው ለማንበብ የጊዜ እጥረት እንዳላቸው ይናገራሉ። መቼም አንዳንዶች ከሌሎች ይልቅ የሥራ ውጥረት እንዳለባቸው የታወቀ ነው። ማንም ሥራ ያለውና የቤተሰብ ኃላፊነት ያለበት ሰው ግን ትርፍ ጊዜ የለውም። ጊዜ የሚተርፈው ሰው የለም፤ ለሁሉም የተሰጠው ጊዜ እኩል ነው። የሰዎች ልዩነት ባላቸው ጊዜ መጠን ሳይሆን በአጠቃቀሙ ነው።

መጽሐፍ የመግዛት አቅም ማጣት- በዐውዳችን ብዙ ቤተሰቦች የዕለት መሠረታዊ ፍላጎቶቻቸውን ለማሟላት እንደሚቸገሩ የታወቀ ነው። የኢኮኖሚ አቅም አናሳ መሆን እንዳለ ሆኖ ያገኙትን ገቢ በዕቅድ አለመጠቀምና የቁጠባ ባሕል አናሳ መሆን መጽሐፍን ለመግዛት አቅም ማጣት አስተዋጽኦ እንዳለው አስባለሁ። ከእኔ ጋር የሚሠሩ ወዳጆቼ በቀን ቢያንስ ሁለት ቡና ወይም ማኪያቶ ይጠባሉ። የአንዱ ማኪያቶ ዋጋ ቢያንስ 3.00 ብር ነው። እነዚህ ሰዎች በወር ለማኪያቶ የሚያወጡት ገንዘብ (6 ጊዜ 30) ወደ 180.00 ብር ይሆናል። በቀን አንድ ማኪያቶ ጠጥቶ አንዱን ለመጽሐፍ መግዣ ቢቆጥቡ በወር ለመጽሐፍ 90.00 ብር በጀት ይኖራቸዋል።

በእኔ ግንዛቤ በዐውዳችን ብዙ ሰዎች ለአካላቸው እንጂ ለአእምሮአቸው ግንባታ እምብዛም አያስቡም። ምንም ቢሆን ለቡናና ለማኪያቶ ሱስ ገንዘብ አያጡም፤ ነገር ግን በጥቂት ገንዘብ መጽሔት እንዲገዙ ሲጠየቁ «ገንዘብ የለኝም» ይላሉ። በመጽሐፍ ላይ የወጣ ገንዘብ እንደ ጠፋ ያህል የሚቆጥሩ ሰዎችም አጋጥመውኛል። በቡና ወይም ማኪያቶ ሱስ ከመያዝ ይልቅ ለሕይወት የተሻለ ጥቅም አስተዋጽኦ ለሚያደርገው በመጽሐፍ ንባብ ሱስ መጠመድ እንደሚሻል እገምታለሁ።

የቤተሰብ የንባብ ሁኔታን ለማሻሻል ምን መደረግ አለበት?

የቤተሰብ የንባብ ሁኔታ እንዲሻሻል የቤተሰብ አባላት በግላቸው ከሚያደርጉት ጥረት በተጨማሪ ሌሎች ባለድርሻ አካላትም (ቤተክርስቲያን፣ አሳታሚዎች፣ መጽሐፍ አካፋዮችና ባለሀብቶች) የበኩላቸውን ድርሻ መወጣት አለባቸው።

በማንበብ ጥቅም ላይ ግንዛቤን መፍጠር- በተለይ አገልጋዮች በቤተክርስቲያን ውስጥ ቤተሰቦች መጻሕፍትን እንዲያነቡ በስብከት፣ በትምህርትና በማስታወቂያዎች የግንዛቤ ማስጨበጫ ሥራዎችን መሥራት ይኖርባቸዋል። ምዕመናን እውነትን በማወቅ አርነት መውጣት ከሚችሉበት መንገዶች አንዱ መጻሕፍትን በማንበብ በመሆኑ በትኩረት ሊሠሩበት እንደሚገባ አምናለሁ።

መጽሐፍ ለመግዛት ገንዘብ መቆጠብ- በተከታታይነት የሚቆጠብ ገንዘብ በጊዜ ብዛት ውስጥ ብዙ መጻሕፍትን ለመግዛት ያስችላል። በወር ከምናገኘው ገቢ የተወሰነ ገንዘብ ብንቆጥብ በአንድ ወር ወይም በሁለት ወር አንድ መጽሐፍ መግዛት እንችላለን።

ለአዲስ ተጋቢዎች መጽሐፍን ማበርከት- አዲስ ተጋቢዎች ሲጋቡ የተለያዩ ቁሳ ቁሶችን ገዝቶ ማበርከት ጠቃሚ እንደሆነ ሁሉ በቤተሰብ ላይ የተጻፉ መጻሕፍትን ማበርከትም አስፈላጊ ነው። በአንድ ሥልጠና ላይ ባልና ሚስት የሆኑ አማካሪዎች አንድ ክፍለ ጊዜ ከተካፈሉ በኋላ በሁለተኛው መሄድ እንደሚፈልጉ ነገሩኝ። «አንተ ብትፈቅድልን መሄድ እንፈልጋለን» አሉኝ። ወደ ሠርግ መሄድ ፈልገዋል። ባል ከእኔ ጋር ሲያወራ ሚስት ደግሞ አንድ የጋብቻ መጽሐፍን በስጦታ ወረቀት እየጠቀለለች ነበር። ዓይኔ በመጽሐፉ ላይ እንዳረፈ ያስተዋለ ባል «ለተጋቢዎቼ የምንሰጠው ስጦታ ነው» ብሎ አስረዳኝ። ይህ የእነርሱ ልማድ እንደሆነም ነገሩኝ። መጽሐፍ እቤት ስላለ ሁሉም ሰው ባያነብም ማንበብ ለማፈልጉ ግን ወደ ማንበብ እንዲገቡ ልባቸውን ለመቅሰቀስ ያማከል። በሩቅ ፈልጎ ለማግኘት የሚቀርበው ምክንያት እንዳይኖር ያደርጋል።

በማንኛውም አጋጣሚ መጽሐፍን ለማንበብ መዘጋጀት- በማንኛውም ሥፍራ አጋጣሚ የሚሆኑ ጊዜያት ሊገኙ ስለሚችሉ ሁልጊዜ መጽሐፍን ይዞ መሄድ አስፈላጊ ነው። ወደ ሥራ ሲኬድ በትራፊክ ብዛት መንገድ ሊዘጋ ይችላል። እንዲሁ ዝም ብሎ በመኪና ውስጥ ቁጭ ከማለት መጽሐፍን ማንበብ ጊዜን ጠቃሚ በሆነ ሥራ ላይ ለማዋል ያማከል።

ያንበቡትን መጽሐፍ ለሌሎች ማካፈል፡- መጻሕፍትን በግል ማንበብ ጠቃሚ እንደሆነ ሁሉ አንብበው ያገኙትን ጭብጥ ሐሳቦች በተለይ ደግሞ የተማሩበትን ነጥብ ለሌሎች ማካፈል ሐሳቡን በአእምሮ ውስጥ ለማስረጽ ጥሩ ስልት ነው። ከዚህ ባሻገር ደግሞ ሌሎች እንዲያነቡ ያነሳሳል፤ መልዕክቱም ለሌሎች ስለሚደርስ ሕይወታቸውን ለመገንባት ይጠቀሙበታል። በውይይቱ ውስጥ የሚወለዱ ሌሎች ጠቃሚ ሐሳቦችም ይኖራሉ።

(2) በማንበብ የተገኘውን ቁምነገር መተግበር

ጌታ ኢየሱስ በተናገረው መልዕክት ውስጥ ትኩረት የተሰጠው በሰዎች የእውቀት ማጣት ላይ ብቻ ሳይሆን ያወቁትን እውነት ባለመተግበራቸውም ላይ ነው። መጻሕፍትን ማንበብ ጠቃሚ ቢሆንም በራሱ ግን እንደ ግብ ሊወሰድ የሚገባ ክንውን አይደለም። መጻሕፍትን ማንበብ የእግዚአብሔርን እውነት በተሻለ ሁኔታ ለማወቅና ያንን በሕይወት ለመተርጎም መሆን አለበት። ግብ ሊሆን የሚገባው በማንበብ የተገኘውን መልዕክትና ምክር ተግባራዊ በማድረግ እግዚአብሔር የሚደሰትበትና አባላቱም እርካታ የሚያገኙበት ቤተሰብ መመሥረት መቻል ነው።

አንበቦ ያለመተግበር ምክንያቶችና መፍትሔዎች

ባልና ሚስት እንደ እግዚአብሔር ቃል የሆነውን ትምህርት በማንበብ ካገኙ በኋላ ተግባራዊ የማያደርጉበት ብዙ ምክንያቶች ሊኖሩ እንደሚችሉ አስባለሁ። ለዚህ ጽሑፍ የመነሻ ሐሳብ የሚሆኑትን ጥቂት ነገሮችን እንደሚከተለው አቀርባለሁ።

የልብ ጥንካሬ፡- ፈሪሳውያን ሚስቶቻቸውን በማንኛውም ምክንያት የሚፈቱበት (መፍታት የፈለጉበት) ምክንያት የእግዚአብሔር ቃል ስለ ፍቺ የሚያስተምረውን እውነት ባለማወቃቸው አልነበረም። ልባቸው ጠንካራ ስለነበር ቃሉ ከሚለው ይልቅ ራሳቸው የሚፈልጉትን ነገር ማድረግን መረጡ፤ ይህም እንዲደረግላቸው ጠየቁ (ማቴ19:8)። በሌላ አነጋገር እግዚአብሔር የፈለገውን ነገር ከመተግበር ይልቅ ራሳቸው የሚፈልጉት ነገር ደንብ ሆኖ እንዲጸድቅላቸው አሰበ። ሙሴም ይህን የልባቸውን ጥንካሬ በማየት ሴቲቱ እንዳትጎዳ የፍቺ ወረቀት እንድታገኝ ደንብ አደረገላቸው። ሙሴ ፍቺን አልፈቀደም፤ ነገር ግን የተፈታች ሴት የፍቺው የምስክር ወረቀት እንዲሰጣት አደረገ። ኢየሱስ ፈጣሪ ከመጀመሪያ ያስቀመጠውን መመሪያ «አላነበባችሁምን?» ብሎ ሲጠይቃቸው እነዚህ ሰዎች ትክክለኛውን የእግዚአብሔርን ሐሳብ እንደሚያውቁ ማሰብ እንችላለን።

ሰዎች የተረዱትን እውነት በሕይወታቸው ተግባራዊ እንዲያደርጉ «እሺ» ብሎ የሚታዘዝ ልብ ሊኖራቸው ይገባል። በውስጣቸው ያለውን የልብን ጥንካሬ የሚያለስልሰው ደግሞ የእግዚአብሔር መንፈስ ነው። ለእግዚአብሔር ሐሳብ የማይበገረውን ልብ ከሕይወታቸው አውጥቶ የሚታዘዘውን አዲስ ልብ መለወጥ የሚችለው እግዚአብሔር ራሱ ነው። ሰዎች እግዚአብሔር ይህን እንዲሠራ ካልፈቀዱለት የልባቸው ድንዳነ ይቀጥልና በመጨረሻም ወደ ጥፋት

ያመራቸዋል። ፈጣሪ በመጀመሪያ ከተናገረው መልዕክት በተቃራኒ መንገድ መሄድ ለጊዜው የሚጠቅምና ብዙ ዋጋ የማያስከፍል መስሎ ሊታይ ይችላል። ሆኖም በሂደት ግለሰብን ብቻ ሳይሆን የእግዚአብሔርን ማሕበረሰብና አጠቃላይ ኅብረተሰብን የሚበክል የሕይወት ዘይቤ እንዲፈጠር ያደርጋል። ትውልድን እግዚአብሔር ካቀደላቸው ዓላማ ያርቃል። በክፍሉ ውስጥ ከተጠቀሰው ጉዳይ አንጻር ሚስትን ሲፈልጉ መፍታትና የፈለጉትን የማግኘት ዘይቤ ትውልድ በካይ ድርጊት ነው። የቤተሰብ ጥንካሬ በማይታይበት ማሕበረሰብ ውስጥ ዓላማ ያለውን ጤናማ ትውልድ መፍጠር ክፉ ዘር ዘርተው መልካም ፍሬ እንደመጠበቅ ነው።

ስለዚህ ለራሳችን ሐሳብ ስኬትና ለስሜታችን እርካታ ከመኖር ሕይወት በመውጣት በማንበብ ለምናገኘው እንደ እግዚአብሔር ቃል ለሆነው እውነት ለመታዘዝ እግዚአብሔር ደንዳና ልባችንን እንዲለውጥ እንለምነው።

እምነት ማጣት፡- ሰዎች በማንበብም ሆነ በመስማት ያወቁትን ነገር ከሕይወታቸው ጋር በማዋሐድ ተግባራዊ ለማድረግ እምነት ያስፈልጋቸዋል። አንድን የተረዱትን እውነት በሕይወት ተግባራዊ ለማድረግ ከእምነት ጋር ማዋሐድ አስፈላጊ ነው (ዕብ4:2)። ቃሉ ወደ ተግባራዊ ድርጊት እንዲለወጥ እምነት ትልቅ ሚና ይጫወታል። እያንዳንዱ ሰው «ይህ ስለምጠቅመኝ፣ ተግባራዊ ማድረግ አለብኝ» በማለት በእምነት እርምጃ መውሰድ ይኖርበታል። እንዲህ ዐይነቱ የልብ መነሳሳት በማይኖርበት ጊዜ በማንበብ (በመስማት) የተገኘው ግንዛቤ ለሕይወት ጥቅም ሳይሰጥ ይቀራል።


የእምነት እርምጃ ለመጀመር ውሳኔ ማድረግ ያስፈልጋል። ባልና ሚስት በሕይወታቸው እግዚአብሔር ወደሚፈልገው ግብ ለመድረስና በሕይወታቸው እርሱ የፈቀደላቸውን ደስታና እርካታ ለማግኘት በኑሮ ውስጥ የሚያጋጥማቸውን ችግር መፍታት ይገባቸዋል። እነዚህን ችግሮች ፈትተው ለማለፍ የሌሎች ሰዎች ምክር ያስፈልጋቸዋል። ምክር ለማግኘት ከሚፈራ መንገዶች ደግሞ መጽሐፍን ማንበብ አንዱ ነው። ስለዚህ ጠቃሚ የሆኑትን መጽሐፍት ሲያነቡ ለሕይወታቸው ዕድገት ሊጠቅማቸው የሚችል አንድ ቁምነገር እንደሚያገኙ በሚያስብ ልብ ሊሆን ይገባል። እንዲህ ሲሆን የቀሰሙትን እውነት ተግባራዊ ለማድረግ የልብ መነሳሳት ይኖራቸዋል። ስለዚህ መጽሐፍትን ስናነብ እግዚአብሔር በዚያ መንገድ በመጠቀም ሊናገረን እንደሚችል ማሰብና የተማርነው እውነት ሲኖር ደግሞ ለመተግበር ቆራጥ ውሳኔ ማድረግ ይገባል። አንዳንድ ጊዜ ጠቃሚ መሆናቸው እየገባን መተግበሩ የሚያስከፍለውን ዋጋ በመፍራት መተው ይታያል። እውነት መራራ ብትሆንም ተቀብሎ ዋጋ መክፈል እምቢ ብሎ ቀላል በሚባል መንገድ ከመሄድ ይመረጣል። እውነትን መኖር ዋጋ ቢያስከፍልም በረጅም ርቀት የሚያስገኘው ብድራት ብዙ ነው።

የክህሎት ማጣት፡- አንዳንድ ጊዜ በጋብቻና ቤተሰብ ላይ የተጻፉ ጽሑፎች አጠቃላይ እውቀትን የሚያስጨብጡ ይሆኑና ተግባራዊ ለማድረግ የሚፈልጉ ሰዎች ምን ዐይነት እርምጃና እንዴት መውሰድ እንደሚገባቸው ግራ ይገባቸዋል። ለምሳሌ መጽሐፍ ቅዱስ ከሰዎች ሁሉ ጋር በእኛ በኩል በሰላም መኖር እንደሚገባን ያስተምረናል። ዘላቂነት ባለው ግንኙነት ውስጥ (ለምሳሌ በትዳር) በሰላም አብሮ ለመኖር ግጭትን በገንቢ መንገድ መያዝ መቻል ያስፈልጋል። ብዙ

ባልና ሚስት ግጭትን መፍታት መቻል ለሰላማዊ ግንኙነት ጠቃሚ መሆኑን ያውቁታል። ነገር ግን ግጭትን እንዴት መፍታት እንደሚችሉ የሚያግዛቸውን ክህሎት የሚያውቁ ጥቂቶች ናቸው። ስለዚህ በአንዳንድ ጉዳዮች ላይ ወደ ተግባር የሚያሸጋግር ክህሎት ማጣት የተረዱትን አጠቃላይ እውቀት እንዳይኖሩበት ያደርጋል።

አንብቦ ማወቅን ብቻ እንደ ግብ መቁጠር፡- ብዙ ለማወቅ ብዙ ማንበብ አስፈላጊ ነው። ነገር ግን ስለ ጋብቻና ቤተሰብ ሕይወት ብዙ ማወቅ ብቻ የቤተሰብ ሕይወትን ስኬታማ አያደርግም። አንዳንድ ሰዎች እውቀት ማግኘትን ከመጠማታቸው የተነሣ ሁልጊዜ ያነቡታል። በማንበብ በቀሰሙት እውቀት ግን ምን ያህል እየኖሩበት እንደሆነ ቆም ብለው ራሳቸውን አይፈትሹም። ትኩረታቸው በማንበቡ ላይ እንጂ ያነበቡትን በመተግበሩ ላይ አይደለም። በመሠረቱ የማንበብ ትልቁ ዓላማ ብዙ እውቀት ለማግኘት ብቻ ሳይሆን ከንባብ በሚገኘው ግንዛቤ ሕይወትን ለመለወጥ ነው። ስለዚህ አንድን መጽሐፍ ስናነብ ያገኘነውን መልዕክት እንዴት በሕይወታችን በተግባር ላይ ማዋል እንደሚገባንም አብረን ማሰብና ማቀድ ይገባናል።

ፍሬ ከማፍራት ቀደም ብሎ የሚመጡትን ነገሮች አለመገንዘብ፡- አንድን እውነት ተረድቶ በሕይወት ተግባራዊ ለማድረግ አንድ ሰው የሚያልፍባቸው የተለያዩ ተያያዥነት ያላቸው እርምጃዎች አሉ። እነዚህን እርምጃዎች በተከታታይነት አለማለፍ ያነበቡትን እውነት ለመተግበር እንቅፋትን ይፈጥራል። ፍሬ ለማፍራት ሰዎች የሚያልፉባቸውን እርምጃዎችን ከመጽሐፍ ቅዱስ ውስጥ ለማውጣት መከራ አድርጋለሁ። (እነዚህን እርምጃዎች ለማውጣት የተጠቀምኩባቸው ክፍሎች፡ የሐሥ17:11፤ ማቴ13:23፤ 1ተሰ2:13ና የሐሥ10:33 ናቸው)።



ሥዕል 1: ከማንበብ እስከ ፍሬ ማፍራት ድረስ ያሉ እርምጃዎች

እነዚህን ደረጃዎች በማለፍ የተገኘው ግንዛቤ በአብዛኛው ይተገበራል። ምክንያቱም በእያንዳንዱ ደረጃ ላይ የሚሠራው ሥራ ለሚቀጥለው እርምጃ መሠረት በመሆን ወደፊት ያስኬዳል። ሆኖም እያንዳንዱ ሰው ልዩ የሆነ የራሱ የሆነ ባሕርይ ስለሚኖረው አካሄዱ በቅደም ተከተል በተጠቀሰው ሁኔታ ላይሆን ይችላል ብዬ አስባለሁ።

ግድየለሽነት፡- ሰዎች እውነትን በጥልቀት እንዳያውቁና ባወቁት መጠን ደግሞ እንዳይኖሩ ከሚያደርጉ ምክንያቶች አንዱ ግድየለሽነት ነው። እውነቱን ለመቀበል ከፍተኛ ጉጉት አለማሳየት ወይም እውነቱን በመቃወም አቋም አለመያዝ፤ እንዲሁ ለብ ያለ መሆን ባወቁት እውነት የመኖር ጠንቅ ነው። እያወቁ እንዳለወቁ መኖር ነው። ይህ ድንዛቤ በሰዎች ላይ ከወረደ የተግባር ሰው መሆን ያዳግታል (ያዕ1:22-23)። የለውጥ ሰው ለመሆን በእውነት ላይ ማሾፍን መተው ያስፈልጋል።

በአጠቃላይ ባልና ሚስት ከውስጥና ከውጭ ያለባቸውን ተግዳሮቶች በመቋቋም መጻሕፍትን ማንበብና መተግበር መቻላቸው ለግንኙነታቸው መሻሻል ከፍተኛ አስተዋጽኦ አለው። መልካም ጋብቻና ቤተሰብ እንዲኖረን በማንበብ እውቀትን ማግኘትና ያገኘነውን ደግሞ በሕይወት መኖር ይገባናል። እንዲህ ሲሆን ፈጣሪ በመጀመሪያ ለባልና ሚስት የሰጠውን ትዕዛዝ በመቀበል እንኖራለን እንጂ ትዕዛዙ ተሸሮ ለአእምሮአችንና ለስሜታችን የሚመች ምድራዊ የሆነ ደንብ እንዲመጣልን አንመኝም። መጽሐፍ ቅዱሳዊ መሠረት ያለውን እውቀት በማሳደግ የቤተሰብ ሕይወት ግንኙነታችንን ለማሻሻል ጥረት እናድርግ። የእውቀት ብቻ ሳይሆን የተግባር ሰዎች እንድንሆንም እግዚአብሔር ፀጋውን ያብዛልን! አሜን!



Kebede Bekere
P. O. Box 121174
Addis Ababa Ethiopia
Tel: +251-911-316756